

ఆకాశవాణి

హైదరాబాదు కేంద్రం

జాతీయ వార్తలు

తేదీ : 26.04.2018

సమయం : 1230 గంటలు

ముఖ్యాంశాలు

1) ప్రధానమంత్రి నరేంద్రమోదీ చైనాలో మూడురోజుల పర్యటనకు ఈ మధ్యాహ్నం బయలుదేరి వెళుతున్నారు.

Prime Minister leaves for China on a three-day visit this afternoon for an informal summit with Chinese President Xi Jinping.

2) కర్ణాటక శాసనసభ ఎన్నికల్లో భారతీయ జనతా పార్టీ అజెండా సర్వోత్తమమైన ప్రగతి రాజకీయాలకు ప్రతీక అని ప్రధానమంత్రి నరేంద్రమోదీ చెప్పారు. నరేంద్రమోదీ యాప్ ద్వారా ప్రధానమంత్రి పార్టీ ప్రతినిధులు, కార్యకర్తలతో మాట్లాడారు.

Mr Modi says all around development is the agenda of BJP for Karnataka assembly elections: Prime Minister interacts with Candidates of Karnataka assembly polls and party workers through Narendra Modi App.

3) ఉత్తరప్రదేశ్ లో ఒక పాఠశాల వ్యాన్ ను రైలు ఢీకొట్టిన ప్రమాదంలో 13 మంది బడిపిల్లలు ప్రాణాలు కోల్పోయారు. ప్రమాదంపై ముఖ్యమంత్రి దర్యాప్తునకు ఆదేశించారు.

13 school children killed in a road accident in Kushinagar district of Uttar Pradesh: Minister orders inquiry.

4) ఈ సాయంత్రం హైదరాబాద్ లో జరిగే IPL క్రికెట్ లో హైదరాబాద్ సన్ రైజర్స్ జట్టు - కింగ్స్ పంజాబ్ ఎలెవన్ తో ఆడుతుంది.

In IPL Cricket, Kings Eleven Punjab will take on Sunrisers Hyderabad at Hyderabad this evening.

\*\*\*\*\*

## PM – BJP Workers

భారతీయ జనతా పార్టీ ప్రగతి రాజకీయాలకు అగ్ర ప్రాధాన్యం ఇస్తుందని ప్రధానమంత్రి నరేంద్రమోదీ చెప్పారు. ఇందులో భాగంగానే కర్ణాటక రాష్ట్రప్రభుత్వం సర్వతోముఖాభివృద్ధికి ప్రణాళిక రచించిందని పేర్కొన్నారు. ఇవాళ ఉదయం నరేంద్రమోదీ యాప్ ద్వారా రాష్ట్రంలోని పార్టీ అభ్యర్థులు, కార్యవర్గ నాయకులు, ప్రజాప్రతినిధులతో ఆయన ముచ్చటించారు. ప్రజలను తప్పుదోవ పట్టించడం ద్వారా గాక ప్రగతికి ప్రాధాన్యమిస్తూ శాసనసభ ఎన్నికల్లో విజయం సాధించాలని బీజేపీ అభిలషిస్తున్నట్లు ఈ సందర్భంగా వారికి వివరించారు. కులం, మతం, జాతి ప్రాతిపదికన రాజకీయాలు చేసేవారికి అభివృద్ధిపై ఏమాత్రం చిత్తశుద్ధి ఉండదని మోదీ పేర్కొన్నారు. కాంగ్రెస్ దుశ్చర్యల కారణంగానే భారత ప్రధాన స్రవంతి రాజకీయాల్లో, రాజకీయ పార్టీల్లో సమస్యలు ఉత్పన్నమయ్యాయని ఆరోపించారు. అందువల్ల కాంగ్రెస్ సంస్కృతిని నిర్మూలిస్తే తప్ప సదరు సమస్యలు పరిష్కారం కాబోవని స్పష్టంచేశారు. రాష్ట్రంలో త్రిశంకు సభ ఏర్పడుతుందన్న వదంతుల నేపథ్యంలో పూర్తి ఆధిక్యం గల ప్రభుత్వ ఏర్పాటుకు తోడ్పాటునివ్వాలని ప్రధాని మోదీ - ప్రజలకు విజ్ఞప్తి చేశారు.

\*\*\*\*\*

## PM – China Tour

ప్రధానమంత్రి నరేంద్రమోదీ చైనాలో మూడురోజుల పర్యటన నిమిత్తం ఇవాళ మధ్యాహ్నం బయలుదేరుతున్నారు. ఈ పర్యటనలో భాగంగా పుహాన్ నగరంలో శుక్రవారం నాడు జరిగే లాంఛనప్రాయ శిఖరార్గ సమావేశంలో భాగంగా చైనా అధ్యక్షుడు జిన్ పింగ్ తో ఆయన చర్చల్లో పాల్గొంటారు. రెండుదేశాల్లో వివిధ స్థాయిలలోని నాయకుల మధ్య సమాచార సంబంధాల విస్తృతికి ప్రధాని పర్యటన తోడ్పడుతుందని విదేశాంగ మంత్రి సుష్మాస్వరాజ్ ఈ సందర్భంగా అన్నారు. ద్వైపాక్షిక, అంతర్జాతీయ అంశాలపై మోదీ, జిన్ పింగ్ మధ్య అభిప్రాయాల ఆదాన ప్రధానం కూడా ఇందుకు దోహదం చేస్తుందని ఆమె పేర్కొన్నారు. కాగా - మోదీ-జిన్ పింగ్ భేజీ భారత, చైనా సంబంధాల్లో ఒక మైలురాయి కాగలదని చైనా విదేశాంగ మంత్రి వాంగ్ యీ అన్నారు. మోదీ 2014లో పదవీ బాధ్యతలు చేపట్టిన తర్వాత ఆయన చైనాలో పర్యటించడం ఇది నాల్గవసారి. అంతేకాకుండా ఈ ఏడాది

జూన్ 9, 10 తేదీల్లో చైనాలోని క్వింగ్ డావో నగరంలో జరిగే షాంఘై సహకార సంస్థ-SCO శిఖరాగ్ర సమావేశంలో పాల్గొనేందుకు మరోసారి ఆయన చైనా వెళ్లనున్నారు.

\*\*\*\*\*

### Assom – Cabinet

అస్సోంలో ఏడుగురు కొత్త మంత్రులు ఈరోజు ప్రమాణ స్వీకారం చేశారు. వారిలో నలుగురు క్యాబినెట్ మంత్రులు, మిగతావారు సహాయ మంత్రులు ఉన్నారు. రెండేళ్ల క్రితం ఆ రాష్ట్రంలో BJP నేతృత్వంలోని ప్రభుత్వం అధికారంలోకి వచ్చిన తర్వాత ఇది మొట్టమొదటి మంత్రివర్గ విస్తరణ. గువాహటి రాజ్ భవన్ లో జరిగిన కార్యక్రమంలో గవర్నర్ జగదీష్ కొత్త మంత్రుల చేత ప్రమాణ స్వీకారం చేయించారు.

\*\*\*\*\*

### UP – Accident

ఉత్తరప్రదేశ్ లో ఒక పాఠశాల వ్యాన్ ను రైలు ఢీకొనడంతో 13 మంది పిల్లలు ప్రాణాలు కోల్పోయారు. ఖుషీ నగర్ జిల్లాలోని బహు పూర్వ గ్రామంలో ఇవాళ ఉదయం 6 గంటల 40 నిమిషాల ప్రాంతంలో ఈ దుర్ఘటన చేటుచేసుకుంది. ఈ సంఘటనలో గాయపడిన మరో నలుగురు పిల్లలతో పాటు వ్యాన్ డ్రైవర్ పరిస్థితి ఆందోళనకరంగా ఉందని ఆకాశవాణి ప్రతినిధితో మాట్లాడుతూ జిల్లా ప్రధాన వైద్యాధికారి తెలిపారు. ప్రాథమిక చికిత్స అనంతరం వీరందరినీ గోరఖ్ పూర్ లోని బీఆర్డీ వైద్య కళాశాల ఆస్పత్రికి తరలించినట్టు ఆయన చెప్పారు. కాగా - ఈ దుర్ఘటనలో మరణించిన వారి కుటుంబాలకు 2 లక్షల రూపాయల వంతున పరిహారం చెల్లిస్తామని ముఖ్యమంత్రి యోగి ఆదిత్యానాథ్ ప్రకటించారు. అలాగే ప్రమాదంపై విచారణ ప్రారంభించాల్సిందిగా గోరఖ్ పూర్ కమిషనర్ ను ఆయన ఆదేశించారు.

\*\*\*\*\*

## UP- Ajam Khan

ఉత్తరప్రదేశ్ లో జల సంస్థలో నియామకాలకు సంబంధించి మాజీ మంత్రి, సమాజ్ వాదీ పార్టీ సీనియర్ నాయకుడు అజంఖాన్ పై కేసు నమోదైంది. ఈ మేరకు మోసం, అవకతవకలకు పాల్పడిన అభియోగాల మీద ఆయనతో పాటు మరో నలుగురు వ్యక్తులపై పోలీసులు ప్రాథమిక అభియోగ పత్రం రూపొందించారు. ఈ ఆరోపణలపై విచారణ కోసం ముఖ్యమంత్రి యోగి ఆదిత్యానాథ్ ప్రభుత్వం నియమించిన ప్రత్యేక దర్యాప్తు బృందం-సిట్ ఇచ్చిన నివేదిక ఆధారంగా అభియోగ పత్రం సిద్ధమైంది. సమాజ్ వాదీ పార్టీ ప్రభుత్వ హయాంలో సదరు నియామకాలు చేపట్టినప్పుడు అజంఖాన్ సదరు జలసంస్థ చైర్మన్ గా ఉన్నారు. పూర్వ ప్రభుత్వ పాలనలో ఈ సంస్థ పరిధిలో సుమారు 13 వందల ఉద్యోగ నియామకాలు చేపట్టారని ఆకాశవాణి లక్నో ప్రతినిధి ఈ సందర్భంగా తెలిపారు. ఈ నియామకాలలో మంత్రి సహా పలువురు అధికారులు ఆశ్రిత పక్షపాతం చూపారని, అనేక అవకతవకలకు పాల్పడ్డారనే ఆరోపణలు వచ్చాయి. ఈ నేపథ్యంలో ఆనాటి పట్టణాభివృద్ధి శాఖ కార్యదర్శి SP.సింగ్, మంత్రికి ప్రత్యేక విధుల నిర్వహణాధికారిగా పనిచేసిన అష్వాభీ, జలసంస్థ పూర్వ ఎండీ PK.అసుదానీ, చీఫ్ ఇంజనీర్ అనిల్ కుమార్ ఖారే కూడా ఆరోపణలు ఎదుర్కొంటున్నారు.

\*\*\*\*\*

## IPL Cricket

ఈ సాయంత్రం హైదరాబాద్ లో జరిగే ఐపీఎల్ క్రికెట్ లో హైదరాబాద్ సన్ రైజర్స్ జట్టు - కింగ్స్ పంజాబ్ ఎలెవన్ తో ఆడుతుంది. బెంగుళూరులో రాత్రి జరిగిన ఐపీఎల్ క్రికెట్ లో చెన్నై సూపర్ కింగ్స్ బెంగుళూరు రాయల్ ఛాలెంజర్స్ పై ఐదు వికెట్ల తేడాతో విజయం సాధించింది. 206 పరుగుల విజయలక్ష్యాన్ని చెన్నై జట్టు 19.4 ఓవర్లలో ఛేదించారు. స్కిప్పర్ ధోని ఒక సిక్స్ తో 34 బంతుల్లో 70 పరుగులు చేశారు. ధోనిని మ్యాన్ ఆఫ్ ది మ్యాచ్ గా ప్రకటించారు. అంబటి రాయుడు 53 బంతుల్లో 82 పరుగులు చేసి టాప్ స్కోరర్ గా నిలిచాడు.

\*\*\*\*\*

## Nigeria Violence

నైజీరియాలో తాజా జాతి విద్వేష దాడులలో మరో 11 మంది వ్యక్తులు మరణించారు. ఓ చర్చిపై దాడిలో 18 మంది బలైపోయిన మరునాడే తాజా దాడులు చోటుచేసుకోవడం గమనార్హం. బెన్యూ రాష్ట్ర రాజధాని మకుర్డిలో తాజా దాడులు చోటుచేసుకున్నట్లు గవర్నర్ శామ్యూల్ ఓర్టమ్ సలహాదారు రిల్వాను ఆదాము తెలిపారు. ఈ దాడులలో తీవ్రంగా గాయపడిన కొందరి పరిస్థితి ఆందోళనకరంగా ఉన్నందున మృతుల సంఖ్య మరింత పెరగవచ్చునని ఆయన పేర్కొన్నారు. మత విద్వేషాలను ఎగడోసి కుట్రతోనే కొందరు స్థానిక తెగలవారు ఈ అమానుష, పైశాచిక దాడులకు పాల్పడ్డారని నైజీరియా అధ్యక్షుడు మహ్మద్ బుహారీ ఆరోపించారు. కాగా - ఉత్తర నైజీరియాలోని ఫులాని ముస్లిం తెగలే ఈ దాడులకు పాల్పడుతున్నాయని, అధ్యక్షుడు కూడా ఈ తెగలకు చెందినవారైనందున ఈ హింసను అడ్డుకోవడంలో విఫలమయ్యారని విమర్శలు వినిపిస్తున్నాయి.

\*\*\*\*\*